

1.7 Il-vuċi t'Alla fil-bniedem.

Il-liġi li tana Alla mhix 'il bogħod minna. Qiegħda fina stess! Insejnhulha *kuxjenza*. Il-kuxjenza hija l-vuċi t'Alla li nħossu fina: u li tghinna nagħrfu x'għandna nagħmlu u x'għandna nevitaw biex niehdu deċiżjonijiet tajbin.

Irridu nitgħallmu nisimghu dan il-lehen ġo fina. Il-kuxjenza rridu niffurmawha bit-tagħlim li nirċievu u bid-dawl u d-direzzjoni li jagħtuna f'ħajjitna l-Knisja, il-ġenituri, is-saċerdoti, il-katekisti, l-għalliema u nies oħrajn li jgħinuna nkunu Nsara aħjar.

Il-kuxjenza tghinna ngibu ruħna kif kien igib ruħu Ġesù kieku kellu jkun fl-istess sitwazzjoni tagħna. Għalhekk, meta nkunu se niehdu xi deċiżjoni, nistaqsu lilna nfusna, “Kieku Ġesù kien minfloki, x'kien jgħid? X'kien jagħmel?” It-twegiba sinciera tghinna nsiru nixbhu aktar lil Ġesù u allura tghinna nitbiegħdu minn kull ħażen li jifridna minn Alla, minna nfusna, u mill-oħrajn. Il-formazzjoni tal-kuxjenza hija xi ħaġa li fuqha n-Nisrani jrid jaħdem ħajtu kollha.